



ಕೆಜಿಎಫ್‌ನ ತೆಲುಗು ಕಾಲೋನಿಯಲ್ಲಿರುವ ಶಾಂತಿಗೆ ದೀಪಾವಳಿ ಹಬ್ಬ ಬಂದರೆ ಜೀವ ತಲ್ಲಣಿಸುತ್ತದೆ. ಪಟಾಕಿ ಸದ್ದು ಎದೆಗೇ ಗುದ್ದಿದಂತೆ ಬೆಚ್ಚುತ್ತಾಳೆ. ಅವಳ ಪಾಲಿಗೆ ದೀಪಾವಳಿ, ಬದುಕಿನ ಬೆಳಕು ನಂದಿಸಿದ ಹಬ್ಬ.

ಏಳು ವರ್ಷದ ಹಿಂದಿನ ಮಾತು. ದೀಪಾವಳಿಗೆ ಎರಡು ದಿನವಿತ್ತು. ಬೇರೆ ಮಕ್ಕಳಂತೆ ತನಗೂ ಪಟಾಕಿ ಬೇಕೆಂದು ಎಂಟು ವರ್ಷದ ಮಗನ ರಚ್ಚೆ. ಪಟಾಕಿ ಕೊಡಿಸಲು ದುಡ್ಡಿಲ್ಲ. ಎರಡು ಹೊತ್ತು ಊಟಕ್ಕೂ ಹಿಟ್ಟು ಬೇಯಿಸುವುದೇ ಕಷ್ಟ. ಶಾಂತಿಯ ಗಂಡ ಪ್ರಸಾದನಿಗೆ ಮುನ್ನಿಪಾಲಿಯಲ್ಲಿ ಗುತ್ತಿಗೆಯಲ್ಲಿ ಚರಂಡಿ ಗುಂಡಿ ಸ್ವಚ್ಛಪಡಿಸುವ ಕೆಲಸ. ಮೂರು ತಿಂಗಳಿಂದ ಸಂಬಳ ಕೊಟ್ಟಿರಲಿಲ್ಲ. ಕೆಲಸಕ್ಕೂ ಕರೆದಿರಲಿಲ್ಲ. ಬೇರೆ ಕೆಲಸ ಆ ಊರಿನಲ್ಲಿ ಹೇಗೆ ಸಿಗುತ್ತೆ. ಇವರು ತೋಟಗಳು ಎಂದು ಬೇರೆ ಕೆಲಸಕ್ಕೆ ಜನರು ಇವರನ್ನು ಕರೆಯುತ್ತಲೂ ಇರಲಿಲ್ಲ. ಆಗೇ ಯಾರೋ ಮನೆಯವರು ಕಕ್ಕಸು ಗುಂಡಿ ಕಟ್ಟಿಕೊಂಡಾಗ ಸ್ವಚ್ಛಪಡಿಸಲು ಕರೆಯುವುದು ಬಿಟ್ಟರೆ ಬೇರೇನು ಕೆಲಸವೂ ಇರಲಿಲ್ಲ. ಮಗನಿಗೆ ಪಟಾಕಿ ತರಲು ಎಲ್ಲಿದೆ ದುಡ್ಡು? ಆ ದಿನ ಅಶೋಕನಗರದ ಮನೆಯೊಂದರಿಂದ 'ಕಕ್ಕಸು ಗುಂಡಿ ಕಟ್ಟಿಕೊಂಡಿದೆ, ಬಾ' ಅಂತ ಕರೆದರು. ಇನ್ನೂ ಮೂವರೊಂದಿಗೆ ಶಾಂತಿಯ ಗಂಡ ಪ್ರಸಾದ ಹೋದರು. ಆ ಮನೆಯಾತ ಬಾಡಿಗೆಗೆ ಕೊಟ್ಟಿದ್ದ ಐದು ಮನೆಗಳ ಕಕ್ಕಸು ಪೈಪನ್ನು ಹಳೆಯ ದೊಡ್ಡ

ಬಾವಿಗೆ ಬಿಟ್ಟಿದ್ದ. ಶಾಂತಿ ನೆನಪಿಸಿಕೊಳ್ಳುತ್ತಾಳೆ:

'ಹತ್ತು ಹದಿನೈದು ವರ್ಷದಿಂದ ಬಳಸಿದ್ದರಂತೆ. ಹಳೇ ಕುಟಿ ಅದು. ಮೇಲೆ ಕಲ್ಲು ಮುಚ್ಚಿದ್ದರಂತೆ. ಭಾಳ ಆಳ. ಇವರಿಗೆ ಆ ಮನೆ ವಯ್ಯ ಸರಿಯಾಗಿ ಹೇಳೇ ಇಲ್ಲ. ಕಲ್ಲು ಸರಿಸಿದರು. ಆಮೇಲೆ ಇವರು ಒಬ್ಬರಾದ ಮೇಲೆ ಒಬ್ಬರು ಕುಟಿಗೆ ಇಳಿದರು. ಮೂರೂ ಜನರ ಸದ್ದೇ ಇಲ್ಲವಲ್ಲ ಅಂತ ಜೊತೆಗಿದ್ದ ನಾಲ್ಕನೆಯವನು ಕೂಗಿಕೊಂಡನಂತೆ. ಸುದ್ದಿ ಹಬ್ಬಿತು. ನಮ್ಮನೆ ಅಕ್ಕಪಕ್ಕದವರೆಲ್ಲ ಸಂಜೆ ಹೊತ್ತಿಗೆ ಮಾತಾಡಿಕೊಳ್ಳಕ್ಕೆ ಶುರು ಮಾಡಿದರು. ನಮ್ಮನೆಯವರೇ ಅಂತ ಮದಲು ಗೊತ್ತಾಗಲಿಲ್ಲ. ಆಮೇಲೆ ನಮ್ಮಕ್ಕನ ಮಗಳು ಬಂದು ಹೇಳಿದಳು. ನನಗೆ ಮೂರು ದಿನದಿಂದ ಜ್ವರ. ಅಲ್ಲಿ ಹೋಗಿ ನೋಡಿದರೆ ಆವಾಗ ಮೇಲೆ ಎತ್ತಿ ಮನಗಿಸಿದ್ದು. ಎಲ್ಲ ಮುಗಿದೇ ಬಿಟ್ಟಿತ್ತು.'

ಗುಂಡಿಯಲ್ಲಿ ವಿಷಾನಿಲದಿಂದ ಉಸಿರುಗಟ್ಟಿ ಸತ್ತ ಮೂವರೂ ಹರೆಯದವರು. ಶಾಂತಿಯ ಗಂಡನಿಗೆ 36. ಇನ್ನೊಬ್ಬನಿಗೆ ಮದುವೆಯಾಗಿ ಮೂರೇ ತಿಂಗಳಾಗಿತ್ತು. ಮೂರನೆಯವನಿಗೆ ಮದುವೆಯಾಗಿ ಒಂದು ಪುಟ್ಟ ಮಗುವಿತ್ತು. ಅಲ್ಲಿಗೆ ಆ ಮೂರು ಕುಟುಂಬಗಳ ಬದುಕಿನ ದೀಪಾವಳಿ ಮುಗಿಯಿತು. ಯಾರದೋ ಮನೆಯ ಕಕ್ಕಸು ಗುಂಡಿಯ ದುರ್ನಾತ ಮೂರು ಬದುಕುಗಳ ದೀಪಗಳನ್ನು ನಂದಿಸಿ, ಹೊಸಕಿಹಾಕಿತ್ತು. ಮುಂದೆ?

“ಬರಿಯ ಕಷ್ಟ. ಕೇಸು ಹಾಕಿದ್ದಿ. ವಿಲ್ಸನ್ ಸಾರ್”



ಬೇಜವಾಡ ವಿಲ್ಸನ್

ಕರ್ನಾಟಕದ ಕೆಡಿಎಫ್‌ನ ಬೇಜವಾಡ ವಿಲ್ಸನ್, ದೇಶದಲ್ಲಿ ಸಫಾಯಿ ಕರ್ಮಚಾರಿಗಳ ಆಂದೋಲನವನ್ನು ರೂಪಿಸಿದವರು. ತೋಟಿಗಳ ಸಮುದಾಯದಲ್ಲಿಯೇ ಜನಿಸಿರುವ ಅವರು, ದನಿ ಕಳೆದುಕೊಂಡ ತಮ್ಮ ಸಮುದಾಯದ ಸಂಕಟಗಳ ಧ್ವನಿಯಂತಿದ್ದಾರೆ. ಮಲ ಬಾಚುವವರ ಸಮಸ್ಯೆಗಳ ಕುರಿತು ದೇಶದೆಲ್ಲೆಡೆ ಜಾಗೃತಿ ಮೂಡಿಸುವ ಕೆಲಸ ಮಾಡುತ್ತಿದ್ದಾರೆ. ಅವರ ಹೋರಾಟದ ಸಾಧನೆಗೆ ಮಾಗ್ಸೆ ಗೌರವ ಸಂದಿದೆ.